

खास-खबरें

वक्फ संशोधन विधेयक को लेकर अल्पसंख्यक मोर्चा की कार्यशाला आयोजित देवास। वक्फ (संशोधन) अधिनियम के जनजागरण अभियान के अंतर्गत शनिवार को भाजपा कार्यालय देवास में अल्पसंख्यक मोर्चा द्वारा कार्यशाला आयोजित की गई। कार्यक्रम में वक्फ संशोधन विधेयक की मूल भावना, उद्देश्यों और इसके समाज पर पड़ने वाले प्रभावों पर विस्तार से चर्चा की गई। वक्ताओं ने कहा कि यह विधेयक समाज में पारदर्शिता और समावेशिता को बढ़ावा देने वाला एक अहम कदम है। बैठक को संबोधित करते हुए जिला अध्यक्ष रायसिंह सेंधव ने कहा कि इसको लेकर विभिन्न गतिविधियां संचालित की जाएंगी तथा मंडल स्तर पर बैठक आयोजित की जावेगी। साथ ही एक गोष्ठी का आयोजन जिला स्तर पर किया जाएगा, जिसमें अल्पसंख्यक वर्ग के डॉक्टर, इंजीनियर, मातृशक्ति, व्यापारी तथा बुद्धिजीवी वर्ग के समाज जन शामिल होंगे। ये कार्यक्रम अप्रैल माह में होगा। इस कार्यक्रम में भाजपा अल्पसंख्यक वर्ग के वरिष्ठ वक्ता भाग लेंगे।

अवैध खनिज उत्खनन करने वालों के विरुद्ध हुई कार्रवाई

विदिशा (निप्र)। जिला खनिज अधिकारी मेहताब सिंह रावत ने बताया कि ग्राम लेटनी पानघाट एवं बरेठी बेतवा नदी में अवैध रूप से रेत बजरी उत्खनन की शिकायत की जाँच की गई, जाँच के दौरान ग्राम लेटनी स्थित बेतवा नदी के पानघाट पर एक बोट एवं 110 पोकलेन मशीन एवं एक 1 बिना नंबर महिंद्रा लाल रंग का ट्रैक्टर 275 डीआई 434 मय टूली गौण खनिज रेत बजरी जब्त कर थाना कुरवाई प्रांगण में रखे गए तथा बरेठ में एक ट्रक क्रमांक एमपी 0 6ई 2390 फर्सी पत्थर एवं 1 नीला फर्मेंट्रैक ट्रैक्टर बिना नंबर गौण खनिज गिट्टी का अवैध परिवहन करते हुए पकड़ा गया जिसे थाना प्रांगण गंज बासौदा के प्रांगण में पुलिस अभिरक्षा में रखा गया है।

कार चलाकर टक्कर मारकर घायल करने वाले अपराधी को 6 माह की सजा

विदिशा(निप्र)। सुश्री नंदिनी शुक्ला न्यायिक मजिस्ट्रेट प्रथम श्रेणी ने तेजी व लापरवाही पूर्वक कार चलाकर, टक्कर मारकर घायल कर अस्थि भंग करने वाले अपराधी सत्यक्राष दुबे उम्र 54 वर्ष, निवासी मण्डीदीप जिला रायसेन को 6 माह सश्रम कारावास की सजा तथा धारा 279 भा.द.स. में 01 माह का साधारण कारावास एवं 1000 रु. अर्थदण्ड से दण्डित किया। अभियोजन के अनुसार दिनांक 28 एवं 29 जुलाई 17 को फरियादी शिवनारायण एवं पप्पू ने अपने कथन में बताया है। कि दिनांक 15 मई 2017 को शाम के 6 बजे मोटरसाईकिल से ग्यारसपुर से सोसेरा जाते समय ग्यारसपुर से आगे बागरोद तिराहा सागर रोड तरफ से एक सफेद रंग की मारुति कार का चालक कार को तेजी व लापरवाही पूर्वक चलाकर लाया और सामने से टक्कर लगने से पप्पू लोधी को दोनों हाथ, पैरों, सिर, चेहरे, छाती में चोटें आईं।

शालाओं में 22 अप्रैल को होगा पृथ्वी दिवस का आयोजन

रायसेन। प्रदेश की सभी शालाओं में 22 अप्रैल 2025 मंगलवार के दिन पृथ्वी दिवस का आयोजन किया जायेगा। इस आयोजन के संचालन के लिए संचालक राज्य शिक्षा केन्द्र श्री हरजिंदर सिंह ने समस्त जिला कलेक्टरों को पत्र लिखकर निर्देश जारी किये हैं।

विद्यार्थियों में पर्यावरण के प्रति जागरूकता के लिए केन्द्रीय शिक्षा मंत्रालय द्वारा ‘इको क्लब फॉर मिशन लाइफ’ कार्यक्रम में विभिन्न प्रकार की गतिविधियां की जा रही हैं। पर्यावरण के प्रति

जागरूकता के लिए विद्यालयों में इको क्लब का गठन भी किया गया है।

प्रदेश में विद्यालयों में गठित इको क्लब से फ्लोरा (वनस्पति) के लिए क्यूआर कोड नामक एक शैक्षिक पहल की शुरुआत की गई है। इसका प्रमुख उद्देश्य विद्यार्थियों में तकनीकी कौशल का विकास करना, क्यूआर कोड निर्माण और डिजिटल जानकारी प्रदान करना है। पृथ्वी दिवस के आयोजन में विद्यालय द्वारा ‘इको क्लब फॉर मिशन लाइफ’ पोर्टल पर पंजीयन किया जायेगा।

कलेक्टर इलेवन ने आदिम जाति कल्याण विभाग को हराया



सीहोर। शहर के बीएसआई मैदान पर जिला प्रशासन के द्वारा कलेक्टर इलेवन और आदिम जाति कल्याण विभाग के मध्य एक मैत्री मैच खेला गया। इसमें कलेक्टर बालागुरु के ने शानदार दोहरा प्रदर्शन करते अपनी टीम को जीत दिलाई। इस मौके पर जिला क्रिकेट एसोसिएशन के सचिव अतुल तिवारी, कोषाध्यक्ष वीरु वर्मा, मनोज दीक्षित मामा सहित अन्य ने कलेक्टर सहित अन्य अधिकारियों का स्वागत किया। डीसीए के मीडिया प्रभारी प्रियांशु दीक्षित ने बताया कि इन दिनों बीएसआई मैदान पर ग्रीष्म कालीन शिबिर का आयोजन किया जा रहा है। इसके अलावा अन्य खेल प्रतियोगिता भी

जल गंगा संवर्धन अभियान के तहत जिले में संचालित की जा रही अनेक गतिविधियां विद्यार्थियों ने कविता, चित्रकला एवं स्लोगन के माध्यम से किया जागरूक

सीहोर।

राज्य शासन के निर्देशानुसार प्रदेश के साथ ही सीहोर जिले मे 30 मार्च से 30 जून तक जल गंगा संवर्धन अभियान चलाया जा रहा है। इस अभियान के तहत जिले भर में जल संरक्षण से संबंधित अनेक गतिविधियां आयोजित की जा रही हैं।

अभियान के तहत आमजन को जल संरक्षण के प्रति जागरूक करने के लिए दीवार लेखन, जागरूकता रैली, पोस्टर बैनर, ग्राम सभाएं, कलश यात्राएं सहित अनेकों गतिविधियां संचालित की जा रही हैं। अभियान के तहत जिले के अनेक ग्रामों में कूप मरम्मत, तालाब जीर्णोद्धार, डैम की साफ-सफाई सहित अनेक कार्य किए जा रहे हैं तथा नागरिकों को जल संरक्षण की शपथ भी दिलाई जा रही है।

उल्लेखनीय है कि जल गंगा संवर्धन अभियान के अंतर्गत जिले में जल संरक्षण एवं संवर्धन से संबंधित खेत, तालाब, अमृत सरोवर, परकोलेशन टैंक, डगवेल,



तालाब जीर्णोद्धार, जनभागीदारी के कार्य, कूप एवं बाउंड्री मरम्मत के कार्य किए जा रहे हैं। जल गंगा संवर्धन अभियान का प्रमुख उद्देश्य जनभागीदारी से जल संरक्षण तथा संवर्धन सुनिश्चित करना है। इस अभियान के अन्तर्गत समाज की भागीदारी तथा और विभिन्न सहयोगी विभागो की समेकित पहल से मुख्यत जल संरक्षण संरचनाओं के निर्माण, भूजल संवर्धन, पूर्व से मौजूद जल संरक्षण संरचनाओं की सफाई एवं जीर्णोद्धार करना है। इसके साथ ही जल स्रोत में प्रदूषण कम करना, साफ सफाई करना, पौधरोपण के कार्य किए

जा रहे हैं। इसके साथ ही जल संरक्षण एवं जागरूकता के लिए विभिन्न कार्यक्रमों का आयोजन किया जा रहा है।

विद्यार्थियों ने कविता, चित्रकला एवं स्लोगन के माध्यम से किया जागरूक: जल गंगा संर्वधन अभियान के तहत जन अभियान परिषद् द्वारा सीहोर में मुख्यमंत्री सामुदायिक नेतृत्व क्षमता विकास कार्यक्रम आयोजित किया गया। इस कार्यक्रम में विद्यार्थियों ने जल संरक्षण के महत्व से संबंधित कविताओं की प्रस्तुती दी तथा चित्रकला एवं स्लोगन लिखकर जल संरक्षण के प्रति जागरूकता का संदेश दिया। इसके साथ ही सभी

को जल स्रोतों के संरक्षण की शपथ दिलाई गई। कार्यक्रम में विकासखंड समन्वयक श्री प्रदीप सिंह सेंगर सहित अन्य सदस्य एवं विद्यार्थी उपस्थित थे।

जल संरक्षण के प्रति छात्र-छात्राओं को किया जागरूक: जल गंगा संर्वधन अभियान के तहत जन अभियान परिषद् द्वारा भैरूदा विकासखंड में संचालित मुख्यमंत्री सामुदायिक नेतृत्व क्षमता विकास पाठ्यक्रम के छात्र-छात्राओं को जल संरक्षण के प्रति जागरूक करने के लिए संगोष्ठी आयोजित की गई। कार्यक्रम में ब्लॉक समन्वयक श्री इंंदर सिंह निकुम सहित अन्य सदस्य उपस्थित थे।

पुलिस ने मोटर पंप चोरी के 4 आरोपी गिरफ्तार, डेढ़ लाख का माल बरामद, 7 मोटर पंप और बाइक जब्त



देवास। टोंकखुर्द पुलिस ने मोटर पंप चोरी के मामले में बड़ी कार्रवाई की है। पुलिस ने चार आरोपियों को गिरफ्तार कर डेढ़ लाख का माल बरामद किया है। मामला 19 दिसंबर 2024 का है। खरेली गांव के किसान दिनेश मंडलोई ने पुलिस में शिकायत दर्ज कराई थी। उनके खेत से अज्ञात चोरों ने मोटर पंप चुरा ली थी।

पुलिस ने मामले को गंभीरता से लेते हुए धारा 303(2) बीएनएस के तहत केस दर्ज किया। पुलिस अधीक्षक पुनीत गेहलोद के निर्देश पर विशेष टीम बनाई गई। टीम का नेतृत्व थाना प्रभारी आलोक सोनी और चौकी टोंककला

प्रभारी हिमांशु पाण्डेय ने किया। पुलिस ने तकनीकी और मुखबिर तंत्र का सहारा लिया। डिंगरोदा गांव के लोगों की मदद से आरोपियों को पकड़ा गया।

गिरफ्तार आरोपियों में शाजापुर के मक्सी क्षेत्र के चार लोग शामिल हैं। इनमें सुरज उर्फ सुरेश (21), धीरेन्द्र सिसौदिया (33), हीनाराज पंवार (21) और परदेश परमार (36) हैं। सभी आरोपी मक्सी के सरस्वती स्कूल के आस-पास के इलाके में रहते हैं। पुलिस ने आरोपियों से 7 मोटर पंप, एक मोटरसाइकिल और केबल बरामद की है। बरामद माल की कीमत करीब डेढ़ लाख रुपये है।

उद्योगपुरी आईल मिल में लगी भीषण आग कड़ी मशक्कत के बाद पाया काबू

उज्जैन। उज्जैन शहर में मक्सी रोड स्थित उद्योगपुरी में रविवार सुबह रमेश आईल मिल में अचानक आग लग गई। मिल में रखे आईल और खली के कारण आग ने तेजी से विकराल रूप ले लिया। सूचना मिलते ही दमकल की गाड़ियां मौके पर पहुंची और कड़ी मशक्कत के बाद आग पर काबू पाया। पुलिस फिलहाल मामले की जांच में जुटी है। जानकारी के मुताबिक, उज्जैन के उद्योगपुरी स्थित रमेश आईल मिल में रविवार सुबह साढ़े आठ बजे आसपास के लोगों ने धुआं उठते देखा और तत्काल पुलिस और फायर ब्रिगेड को सूचना दी। मौके पर पहुंचे चार फायर फाइटर्स ने फायरमैन अंकित राजपूत के नेतृत्व में एक घंटे आस-पास के इलाके में रहते हैं। पुलिस की कड़ी मशक्कत के बाद आग पर काबू पाया। हादसे में फैक्ट्री के गोदाम में रखा तेल, कपास्या खली और मशीनें जलकर खाक हो गईं।

प्रशासन ने अवैध उत्खनन पर कार्रवाई की

गंजबासौदा।

क्षेत्र में कोई पांच दशक से लुकाछिपी का खेल चल रहा है खास तौर पर उदयपुर से लेकर घंटेरा तक जब भी प्रशासन में बैठे चुनिंदा ईमानदार शीर्ष अधिकारियों का दबाव आता है तो निचला संयुक्त प्रशासनिक अमला इसमें कार्रवाई करता है और कागजी खानापूर्ति के तहत कुछ ट्रैक्टर ट्राली जस कर लेते हैं।

राजस्व ,खनिज और वन विभाग इस अवैध उत्खनन को रोकना चाहता है और नहीं रोक पाता है आखिर कौन-सी ताकतें हैं जो कार्यवाही नहीं करने देती यह कहने में कोई गुरेज नहीं है कि तीनों विभागों में अवैध उत्खनन कर्ताओं की अच्छी घुसपैठ है। पिछले एक दशक से देखने में आ रहा है कि जब भी कोई इस तरह की कार्रवाई करनी होती है तो विभाग उत्खनन कर रखे हुए पत्थर को तोड़फोड़ कर देता है। शासन



को इसमें सुधार करना चाहिए कि वह पत्थर जस कर किसी धर्मार्थ , सामाजिक अथवा विकास कार्य में लगा दिया जाए।

उत्खनन को तोड़कर नुकसान करने से समस्या का समाधान नहीं होता समस्या का समाधान तब होता है जब वहां पर उत्खनन कर्ता के खिलाफ कार्रवाई हो और अवैध उत्खनन कौन करता है । इस बात की पुख्ता जानकारी सारे विभागों के पास अच्छी तरह से है लेकिन पत्थर तोड़कर अपना आक्रोश जाहिर कर लेते हैं और साबित कर देते हैं कि इस गौरख धंधे में लिप्त अधिकारी कर्मचारी अवैध उत्खनन कर्ताओं के

खिलाफ कमर कसे हुए हैं, जबकि हकीकत ऐसी नहीं है ताजा स्थिति में अवैध उत्खनन कर्ताओं के खिलाफ उदयपुर से लेकर घंटेरा के बीच कार्रवाई हुई ट्रैक्टर ट्राली , जेसीबी जस हुई जिससे अवैध उत्खनन कर्ताओं में हड़कंप है और फिलहाल की स्थिति में यह गोरख धंधा बंद हो गया है अब इसमें बारीकी से जांच पड़ताल का विषय है कि यह कार्रवाई किसके निर्देश पर हुई है जो बहुत बड़े पैमाने पर पुलिस बल वन विभाग की टीम खनिज विभाग की टीम ने पहुंचकर अवैध उत्खनन रोकने के अभियान को अमली जामा पहनाया है।

महिला एवं बाल विकास की गतिविधियों की समीक्षा

शाजापुर।

मध्यप्रदेश राज्य बाल अधिकार संरक्षण आयोग के अध्यक्ष श्री द्रविंद मोरे ने आज शाजापुर पहुंचकर रैस्ट हाउस में बाल संरक्षण से जुड़े मुद्दे पर महिला एवं बाल विकास,बाल कल्याण समिति एवं किशोर न्याय बोर्ड के अध्यक्ष एवं सदस्यों के साथ बैठकर चर्चा की और विभागीय गतिविधियों की समीक्षा की।

प्रभारी जिला कार्यक्रम अधिकारी महिला एवं बाल विकास सुश्री नीलम चौहान ने जिले में वर्ष भर में किए गए

बाल हित के कार्यों की जानकारी दी। चर्चा करने के दौरान अध्यक्ष श्री मोरे ने बाल कल्याण समिति के कार्यों को सराहा गया।

बाल कल्याण समिति अध्यक्ष नवीन वर्मा ने बाल संरक्षण से जुड़े मुद्दों की जानकारी एवं संस्था की गतिविधियों की जानकारी दी। बैठक में बाल कल्याण समिति सदस्य श्री मुकेश धनगर, श्री विक्रम तंवर, श्रीमती सविता चौहान, सहायक ग्रेड 01 श्री शिवलाल गहलोत, संरक्षण अधिकारी श्रीमती सना बक्श, देवेन्द्र गोठी भी उपस्थित थे।

स्पेशल खबर आज किया जाएगा 108 पार्थिव शिवलिंग का निर्माण

शिव-शक्ति दिव्य अनुष्ठान में किया नमक-चमक के साथ महारुद्राभिषेक

सीहोर।

शहर के सीवन तट पर हनुमान मंदिर गोपालधाम में शिव प्रदोष सेवा समिति के तत्वाधान में एक माह तक आयोजित होने वाले शिव शक्ति दिव्य अनुष्ठान वैशाख महापर्व का आयोजन किया जा रहा है। रविवार को बड़ी संख्या में शिवभक्त जुटे। मौका था उनका महारुद्राभिषेक का।

इस दिन खास नमक चमक के साथ महारुद्राभिषेक किया गया। जिसमें बड़ी संख्या में श्रद्धालु मौजूद रहे। बताया जाता है कि यह अभिषेक खास मौकों पर ही किया जाता है। श्रावण मास में हर कोई भोलनाथ की आराधना में लीन है। नित्य प्रतिदिन उनका महारुद्राभिषेक भी किया जा रहा है।

रविवार को आयोजित गोपालधाम स्थित मंदिर में सुबह भगवान शिव का



अभिषेक किया गया और उसके पश्चात हवन पूजन का आयोजन किया गया। इस मौके पर बड़ी संख्या में क्षेत्रवासी शामिल थे। मंदिर में पूरे माह यज्ञाचार्य पंडित पवन व्यास और पंडित कुणाल व्यास के सानिध्य में आधा दर्जन से अधिक विप्रजनों के द्वारा अभिषेक, दुर्गाससी का पाठ, हनुमान चालीसा का

पाठ, राम चरित्र मानस का पाठ आदि किया जाएगा।

वैशाख माह में शिव को अभिषेक का फल: शिव प्रदोष सेवा समिति की ओर से मनोज दीक्षित मामा ने बताया कि इन दिनों वैशाख का माह चल रहा है। इस महीने तेज गर्मी पड़ती है क्योंकि इस दौरान सूर्य की रोशनी धरती पर ज्यादा

देर तक रहती है। साथ ही सूर्योदय जल्दी हो जाता है और सूर्यास्त देरी से होता है। इसलिए ही इस समय दिन बड़े और रातें छोटी होती हैं।

इस कारण स्कंद पुराण में भी बताया गया है कि वैशाख महीने में जल का दान करना चाहिए, पशु-पक्षियों के लिए पानी की व्यवस्था करनी चाहिए और शिवलिंग पर जल चढ़ाना चाहिए। मौसम के मुताबिक ऐसा करने से कई गुना पुण्य मिलता है। भगवान शिव ने जन कल्याण के लिए समुद्र मंथन से निकला जहर पिया था। उस जहर की गर्मी से उनका शरीर नीला हो गया। उस गर्मी को कम करने के लिए ही शिवलिंग पर जल चढ़ाने की परंपरा है। वैशाख महीने में गर्मी बहुत बढ़ जाती है। इसलिए इस महीने में खासतौर से शिवालयों में जल दान का विधान है।